

दैनिक

भारत सरकार द्वारा विज्ञापन हेतु मान्यता प्राप्त

R

मुंबई हलचल

अब हर सच होगा उजागर

महाराष्ट्र में सरकार बनाने के लिए...


बीजेपी बेताब



संजय राउत ने कहा...

अगर शिवसेना चाहे तो बहुमत
जुटाकर सरकार बना सकती है

मुंबई। महाराष्ट्र में सरकार के गठन को लेकर भाजपा और शिवसेना के बीच तनातनी जारी है। शुक्रवार को एक बार फिर से शिवसेना सांसद संजय राउत ने कहा, अगर शिवसेना ने निर्णय कर लिया तो महाराष्ट्र में स्थायी सरकार गठन के लिए बहुमत जुटा सकती है। उन्होंने यह भी कहा, राज्य की जनता चाहती है कि जो भाजपा-शिवसेना के बीच 50-50 का फॉर्मूला तय हुआ था, उसी पर बात आगे बढ़े। अगर ऐसा नहीं होता तो फिर उद्धव जी और हमारे पास कोई विकल्प नहीं बचता। (शेष पृष्ठ 5 पर)



कांग्रेस नेता अशोक चव्हाण बोले- हम इंतजार कर रहे हैं, सही समय पर लेंगे फैसला

5 नवंबर के लिए बुक किया स्टेडियम

महाराष्ट्र के निवर्तमान मुख्यमंत्री और भारतीय जनता पार्टी (भाजपा) के नेता देवेंद्र फडणवीस किसी भी मोर्चे पर पीछे हटने को तैयार नहीं हैं

मुंबई। महाराष्ट्र में किसकी सरकार बनेगी इसे लेकर फिलहाल सभी पार्टियों में मंथन जारी है। वहीं विधानसभा चुनाव में सबसे ज्यादा सीटें जीतने वाली बीजेपी सरकार बनाने को लेकर आश्वस्त है। बीजेपी ने शपथ ग्रहण समारोह के लिए मुंबई के वानखेड़े स्टेडियम को बुक भी कर दिया है। सूत्रों के मुताबिक, बीजेपी ने स्टेडियम को 5 नवंबर के लिए बुक किया है। (शेष पृष्ठ 5 पर)

महाराष्ट्र में किसकी सरकार बनेगी इसे लेकर फिलहाल सभी पार्टियों में मंथन जारी है। वहीं विधानसभा चुनाव में सबसे ज्यादा सीटें जीतने वाली बीजेपी सरकार बनाने को लेकर आश्वस्त है।

मुख्यमंत्री तो देवेंद्र फडणवीस ही होंगे: भाजपा नेता

इधर, भाजपा नेता सुधीर मुनगंटीवार ने कहा, राज्य का मुख्यमंत्री उनका होगा। यह शिवसेना की इच्छा है। हर व्यक्ति अपनी इच्छा रख सकता है। उन्होंने यह भी कहा कि दीपावली की छुट्टियों के कारण सरकार गठन को लेकर शिवसेना से चर्चा में देरी हुई। मुख्यमंत्री तो देवेंद्र फडणवीस ही होंगे। चर्चा इसके अलावा होनी है। सत्ता को लेकर 50-50 का फॉर्मूला सिर्फ मीडिया में आया है। हमारे बीच ऐसी कोई बात नहीं हुई थी।

'सात नवंबर तक कोई सरकार नहीं बनी तो महाराष्ट्र में राष्ट्रपति शासन लगेगा'

मुंबई। महाराष्ट्र के वित्त मंत्री और भाजपा नेता सुधीर मुनगंटीवार ने शुक्रवार को कहा कि अगर राज्य में सात नवंबर तक नयी सरकार नहीं बनती है तो यहां राष्ट्रपति शासन लागू हो सकता है। उन्होंने यह भी कहा कि सरकार गठन में मुख्य बाधा शिवसेना की ढाई साल के लिए मुख्यमंत्री पद की मांग है। उनकी यह टिप्पणी तब आयी है जब 21 अक्टूबर को हुए विधानसभा चुनाव के नतीजे घोषित होने के आठ दिन बाद भी राज्य में सरकार गठन को लेकर कोई स्पष्ट स्थिति नहीं है। मौजूदा विधानसभा का कार्यकाल आठ नवंबर को समाप्त होगा।



॥ शुभ लाभ ॥
MIX MITHAI

• मोतीचूर लड्डू • काजू कतरी • काजू रोल
• बदाम बर्फी • मलाई पेड़े • रसगुल्ले

MM MITHAIWALA
Malad (W) Tel. : 288 99 501

भिंडी बाजार में इमारत में लगी आग

सड़क पर खड़ी
10 मोटरसाइकिल
और 2 कारें जली



मुंबई। शहर के सबसे भीड़भाड़ वाले भिंडी बाजार में स्थित एक दुकान में शुक्रवार सुबह भीषण आग लग गई। यह आग इस्माइल बिल्डिंग की एक दुकान में लगी और तेजी से फैल गई। आग पर काबू के लिए दमकल की 7 गाड़ियां मौके पर पहुंची। फिलहाल किसी के हताहत होने की सूचना नहीं है। (शेष पृष्ठ 5 पर)

संक्षिप्त खबर**महाराष्ट्र में शिवसेना का
मुख्यमंत्री होगा : राउत**

मुंबई। गठबंधन सहयोगी भाजपा के साथ सत्ता की साझेदारी को लेकर जारी गतिरोध के बीच शिवसेना के वरिष्ठ नेता संजय राउत ने शुक्रवार को कहा कि महाराष्ट्र में मुख्यमंत्री उनकी पार्टी से होगा। राउत ने यहां संवाददाताओं से कहा कि भाजपा और शिवसेना के बीच सरकार गठन को लेकर अब तक कोई बातचीत नहीं हुई है। उन्होंने दावा किया कि महाराष्ट्र का अगला मुख्यमंत्री शिवसेना से होगा। राज्यसभा सदस्य राउत ने कहा, भाजपा को कोई अल्टीमेटम (सरकार गठन पर) नहीं दिया गया है। वे बड़े लोग हैं। उन्होंने कहा कि अगर शिवसेना फैसला लेती है तो उसे महाराष्ट्र में स्थिर सरकार के गठन के लिये जरूरी संख्या मिल सकती है। लोगों ने 50:50 फॉर्मूले के आधार पर सरकार बनाने के लिये जनोदोष दिया था। इस फॉर्मूले पर महाराष्ट्र के लोगों के समक्ष सहमति बनी थी। हाल में हुए विधानसभा चुनावों 288 सदस्यीय विधानसभा में भाजपा को 105 सीटें मिलीं जबकि शिवसेना के खाते में 56 सीटें आई हैं। उद्धव ठाकरे के नेतृत्व वाली पार्टी राज्य में ढाई साल के लिये मुख्यमंत्री पद और 50:50 के अनुपात में मंत्रालयों का बंटवारा चाहती है। भाजपा ने ये दोनों ही मांग खारिज कर दी हैं और उसका कहना है कि मुख्यमंत्री देवेंद्र फडणवीस अगले पांच सालों तक मुख्यमंत्री के पद पर बने रहेंगे।

आसान हुई घर की डगर!

मुंबई। मुंबई महानगर क्षेत्र में बड़े पैमाने पर घर बनकर तैयार हैं। कोमंते अधिक होने की वजह से खरीदार नहीं मिल रहे हैं। अब घरों को लेकर पॉलिसी में बदलाव और ब्याज दरों में पांच कटौती के बाद नरमी के संकेतों से कयास लगाए जाने लगे हैं कि घर खरीदने के लिए इससे मुफ्रीद मौका फिर नहीं आएगा। ग्लोबल प्रॉपर्टी कंसल्टेंट नाइट फ्रैंक ने अपनी हालिया अफोर्डेबिलिटी मैट्रिक्स में कहा है कि आज खरीदार 8-10 साल पहले के मुकाबले ज्यादा आसानी से घर अफोर्ड कर सकते हैं। 2010 में मुंबई में एक घर खरीदने के लिए सालाना कमाई का औसतन 11 गुना खर्च करना पड़ता था, जो अब घटकर 7.2 गुना रह गया है। दिल्ली-एनसीआर में यह 6.5 से घटकर 5 गुना और बेंगलुरु में 5.6 से 4 गुना हो गया है। हालांकि सितंबर तिमाही के सभी विक्री आंकड़े कुछ और ही कहानी कहते हैं, लेकिन जानकारों का कहना है कि रियल इस्टेट में जान फूंकने वाली पॉलिसी और रेगुलेटरी बदलावों का असर जल्द दिखना शुरू होगा। अफोर्डेबल हाउसिंग को इंफ्रा स्ट्रेटस, प्रधानमंत्री आवास योजना, किरायेती घरों पर बिल्डर्स को टैक्स छूट और बायर्स को होमलोन सब्सिडी के साथ ही रेरा से इंस्ट्रुमेंटों का भरोसा लौटता दिख रहा है। लेकिन, खरीदारी के लिहाज से सबसे सही मौका सस्ते होमलोन और घटते ब्याज दरों के मोर्चे पर दिख रहा है। आरबीआई एक साल में रेपो रेट 1.35% तक घटा चुका है और आगे 40-65 आधार अंक कटौती की गुंजाइश बनी हुई है। एक तो महंगाई दर उसके मीडियम टर्म टारगेट 4 फीसद से काफी नीचे चल रही है, ऊपर से जीडीपी ग्रोथ बढ़ाने का चोतरफा दबाव भी है।

**'पुलिस हिरासत में मौत मामले का
संज्ञान ले हाई कोर्ट'**

मुंबई। सायन कोलीवाडा के विजय सिंह की कथित तौर पर पुलिस हिरासत में मौत का मामला बॉम्बे हाई कोर्ट तक जा पहुंचा है। गुरुवार को एक वकील ने याचिका दायर कर हाई कोर्ट से मामले को संज्ञान लेने और सेवानिवृत्त न्यायमूर्ति की अध्यक्षता में समिति का गठन कर जांच कराने की मांग की है। इस याचिका पर अवकाशकालीन पीठ के न्यायमूर्ति के.के. तातेड ने हाई कोर्ट के रजिस्ट्रार को आवश्यक दिशा-निर्देश दिए और याचिका को चीफ जस्टिस प्रदीप नंदराजोय के समक्ष रखने का आदेश जारी किया है।

**शरद पवार से मिले संजय राउत,
एनसीपी-शिवसेना में होगा गठबंधन?**

मुंबई। महाराष्ट्र में सरकार बनाने को लेकर जारी राजनीति चरम पर है। अब शिवसेना नेता संजय राउत ने राष्ट्रवादी कांग्रेस पार्टी (एनसीपी) चीफ शरद पवार से मुलाकात की है। हालांकि, संजय राउत ने कहा है कि वह शरद पवार को दीवाली की बधाई देने आए थे। राउत ने यह भी कहा कि उन्होंने शरद पवार से महाराष्ट्र की राजनीति पर चर्चा की।

शरद पवार से संजय राउत की इस मुलाकात से राजनीतिक सरगर्मियां बढ़ गई हैं। बता दें कि राज्य में सरकार बनाने के लिए 145 विधायकों की आवश्यकता है। शिवसेना के पास कुल 56 और एनसीपी के पास 54 विधायक हैं। अगर दोनों पार्टियां साथ आ भी जाती हैं, तब भी कुल 110 विधायक ही होंगे। ऐसे में उसे कांग्रेस के सहयोग की आवश्यकता पड़ सकती है।

इससे पहले बुधवार को एनसीपी



नेता प्रफुल्ल पटेल ने कहा था कि सरकार गठन के लिए शिवसेना-बीजेपी के बीच चल रही रस्साकशी दिखावा भर है। उन्होंने कहा कि किसी भी स्थिति में एनसीपी शिवसेना को समर्थन नहीं देगी। साथ ही उन्होंने यह भी कहा कि अगर राज्य की राजनीतिक स्थिति में कोई बदलाव आता है तो परिस्थिति के अनुसार

विचार किया जाएगा।

वहीं, शिवसेना ने अभी तक सीएम पद की मांग को लेकर कोई नरमी नहीं दिखाई है। गुरुवार को पार्टी के विधायक दल की मीटिंग में एकनाथ शिंदे को नेता चुना गया। इस मीटिंग के बाद आदित्य ठाकरे समेत शिवसेना के प्रतिनिधि मंडल ने राज्यपाल भगत सिंह कोश्यारी

से मुलाकात भी की। हालांकि, इस मुलाकात के बाद आदित्य ठाकरे ने सरकार गठन के बारे में सिर्फ इतना ही कहा कि इसका फैसला उद्धव ठाकरे लेंगे। गुरुवार को विधायक दल की बैठक से पहले शिवसेना प्रवक्ता संजय राउत ने बीजेपी को चेतावनी भरे लहजे में कहा कि हमें 'बच्चा पार्टी' समझने की भूल न करें। उन्होंने तंज कसते हुए कहा कि 288 सदस्यों वाली विधानसभा में 105 सीटें होने पर भला कहीं सत्ता मिलती है। उन्होंने कहा, 'हम अपने वादे से पीछे नहीं हटेंगे। वादे से पीछे हमारा मित्र पक्ष (बीजेपी) हटा है। हम अपनी मांग जारी रखेंगे।' शिवसेना को मुख्यमंत्री पद न देने के देवेंद्र फडणवीस के बयान पर संजय राउत ने प्रतिक्रिया देते हुए कहा, '105 सीटों से सरकार बनती है क्या? अगर बनती है तो वे जाकर सरकार बना लें।'

नहाए-खाए से हुई छठ महापर्व की शुरुआत

मुंबई। भगवान सूर्य देव की उपासना का पर्व छठ पूजा का आगाज गुरुवार को 'नहाए-खाए' के साथ शुरू हो गया। छठ व्रतियों ने पर्व के पहले दिन प्रसाद के रूप में कद्दू-भात ग्रहण किया। साथ ही, व्रतियों ने गंगा जल युक्त पानी से प्रसाद के लिए गेहूं और चावल धोए, जिससे मुख्य पकवान ठेकुआ बनाया जाता है।

इस दौरान महिलाओं ने छठ के परंपरागत गीत 'कांच ही बांस के बहंगिया, बहंगी लचकत जाए...', 'हमहूँ अरघिया देवई हे छठी मझ्या...!', 'केलवा के पात पर उगेलन सुरुजदेव...' गाकर छठ मैया की पूरी निष्ठा के साथ आराधना की। आज छठ व्रती गुड़ और चावल से बनी खीर का भोग लगाकर एवं प्रसाद खाकर 'खरना'



करेंगी। यह पर्व चार दिन तक होता है। लोकआस्था का पर्व होने की वजह से बड़ी संख्या में मैथिल, बिहारी और पुर्वांचलवासी मुंबई से बिहार, यूपी व मिथिला स्थित अपने घर जाते हैं। इसके चलते ट्रेनों में भीड़ बढ़ जाती है और रेलवे स्पेशल ट्रेनें चलाती है। इन दिनों परंपरागत फल, बांस से बने सामान और छठ पूजन सामग्री की विक्री बढ़ जाती है। भाईदर और मीरा रोड में होने वाले छठ उत्सव में सरकार की ओर से हर संभव सुविधाओं की मांग को

लेकर उत्तर भारतीय मोर्चा के जिलाध्यक्ष देवीप्रसाद उपाध्याय, बिहारी छठ पूजा संस्था मीरा-भाईदर के सदस्य अरुण कुमार मिश्र, बिहार प्रदेश नागरिक मंडल के अध्यक्ष मुकेश सिंह, भाईदर संस्कार सेवा समिति के महेंद्र मोर्य, सूर्यनारायण देव छठ पूजा समिति, पेनकर पाडा के अशोक सिंह आदि ने भाजपा महामंत्री अमरजीत मिश्र के नेतृत्व में मीरा-भाईदर मनपा के अतिरिक्त आयुक्त लहाने और जैसल पार्क छठ घाट तक ट्रैफिक व्यवस्था सुव्यवस्थित बनाए रखने के लिए संबंधित पुलिस अधिकारियों से मुलाकात की। ठाणे, बदलापुर और अंबरनाथ स्थित छठ पूजा आयोजकों ने भी सरकार से छठ व्रतियों के लिए बुनियादी सुविधाएं उपलब्ध कराने की मांग की है।

**'पैसा नहीं,
पुलिस वालों को
गिरफ्तार करो'**

मुंबई। वडाला ट्रक टर्मिनस पुलिस हिरासत में मारे गए विजय सिंह के माता-पिता ने मुख्यमंत्री देवेंद्र फडणवीस से मिलकर दोषी पुलिसकर्मियों पर हत्या का मामला दर्ज करने की मांग की है। उन्होंने पुलिसकर्मियों की गिरफ्तारी की मांग करते हुए मुख्यमंत्री से कहा कि उन्हें सरकार का 10 लाख रुपये नहीं चाहिए, दोषियों पर कार्रवाई चाहिए। दूसरी तरफ इसी मामले में राकांपा के प्रवक्ता व विधायक नवाब मलिक ने मानव अधिकार आयोग का दरवाजा खटखटाया है।

बीजेपी-शिवसेना की तनातनी के बीच किसान श्रीकांत बनना चाहते हैं महाराष्ट्र के सीएम

मुंबई। महाराष्ट्र में विधानसभा चुनाव नतीजे आए लगभग एक हफ्ते हो गए पर अब तक सरकार नहीं बन पाई है। मुख्यमंत्री पद को लेकर बीजेपी और शिवसेना की तलखीज अब तक खत्म हो, तब तक बीड जिले के एक किसान ने राज्य का मुख्यमंत्री बनने की इच्छा जताई है। किसान श्रीकांत वी गदले का कहना है कि महाराष्ट्र में जल्द से जल्द सरकार की



जरूरत है।

राज्यपाल को लिखे गए एक पत्र

में श्रीकांत वी गदले ने कहा है, 'जब तक सीएम पद के मामले का कोई हल नहीं निकल जाता है, तब तक मुझे महाराष्ट्र का मुख्यमंत्री बनाया जाना चाहिए। बेमौसम बारिश के बाद फसलों के नुकसान के कारण किसानों के लिए यह कठिन समय है। राज्य में जल्द से जल्द एक सरकार की आवश्यकता है।'

बता दें कि 24 अक्टूबर को

आए चुनाव नतीजों में बीजेपी को 105 तो शिवसेना को 56 सीटों पर जीत हासिल हुई है। 288 सदस्यीय विधानसभा में सरकार बनाने के लिए 145 सीटें चाहिए। शिवसेना ढाई-ढाई साल तक दोनों दलों के सीएम बनाए जाने की मांग पर अड़ी हुई है जबकि बीजेपी का कहना है कि देवेंद्र फडणवीस ही पूरे पांच साल तक मुख्यमंत्री रहेंगे।

शिवसेना को समर्थन दे सकती है कांग्रेस!

कांग्रेस-शिवसेना रिश्ते पुराने हैं

मुंबई। अगर जरूरत पड़ी, तो क्या कांग्रेस महाराष्ट्र में शिवसेना के नेतृत्व वाली सरकार को समर्थन दे सकती है? यह सवाल इन दिनों चर्चा में है। राजनीतिक जानकार मान रहे हैं कि अक्विल तो इसकी जरूरत नहीं पड़ेगी, क्योंकि शिवसेना और भाजपा एक ही जहाज के दो पंख हैं। दोनों चाहे जितनी लंबी उड़ान भर लें, लेकिन मौजूदा संख्या बल को देखते हुए उन्हें लौटकर जहाज पर ही आना होगा। भाजपा-शिवसेना के बीच खींचतान के बाद कांग्रेस के नेता शिवसेना के सरकार बनाने की संभावना टटोलने लगे हैं। सत्ता के लिए पार्टियों के संख्या बल से कैसे समीकरण बन रहे हैं, इस पर एक नजर:

वर्तमान स्थिति यह है कि भाजपा के सबसे ज्यादा विधायक हैं, सो सरकार बनाने के दावे पर पहला हक भाजपा का है। राज्यपाल उसी को सरकार बनाने के लिए आमंत्रित करेंगे। ताजा स्थिति में भाजपा के पास अपने 105 और 12 अन्य निर्दलीय



विधायकों का समर्थन हैं। कुल मिलाकर भाजपा के पास जाहिर तौर पर 117 विधायक हैं। जबकि बहुमत के लिए उसे 145 विधायकों की जरूरत है। यानी भाजपा को 288 सदस्यों वाले सदन में बहुमत साबित करने के लिए 28 अन्य विधायकों की जरूरत होगी। अगर शिवसेना समर्थन नहीं देती, तो भाजपा का 145 की मैजिक फिगर तक पहुंचना नामुमकिन है।

अगर भाजपा की सरकार नहीं बन पाती या सदन में नहीं टिक पाती, तो दूसरे सबसे बड़े दल के रूप में शिवसेना को राज्यपाल के पास सरकार गठन का दावा करना होगा। इसके लिए शिवसेना को राज्यपाल को संतुष्ट करना होगा कि उसके पास जरूरी 145 विधायकों का समर्थन है। शिवसेना के पास अपने 56 और 7 निर्दलीय विधायकों का समर्थन हैं। इस तरह उसकी कुल विधायक

संख्या 63 हैं। अगर कांग्रेस समर्थन भी करती है, तो कांग्रेस के पास सिर्फ 44 विधायक हैं। यह संख्या मिलकर 107 होती है। जो बहुमत से 38 कम है।

अलबत्ता अगर राकांपा भी शिवसेना कांग्रेस के साथ आ जाए, तो शिवसेना और उसके निर्दलीय समर्थकों के 63, कांग्रेस के 44 और राकांपा के 54 विधायकों को मिलाकर संख्याबल 161 होता है, जो सामान्य बहुमत से 16 विधायक ज्यादा है। इस स्थिति में राज्य में गैर भाजपाई सरकार की स्थापना संभव है। अगर राकांपा 2014 की तरह भाजपा की अल्पमत सरकार को प्रत्यक्ष या परोक्ष समर्थन करती है, तो भाजपा की सरकार बनना भी संभव है। अगर राकांपा विश्वास मत के दौरान विधानसभा सदन से अनुपस्थित भी रही, तो सदन की सदस्य संख्या घटने के कारण भाजपा की अल्पमत सरकार बनी रह सकती है।

कांग्रेस और शिवसेना दोनों पार्टियों की विचारधारा भले ही अलग है, लेकिन इससे

पहले भी शिवसेना ने कांग्रेस का समर्थन किया है। पहली बार 1980 के लोकसभा चुनाव में, जब बालासाहेब ठाकरे ने शिवसेना को चुनाव मैदान से बाहर रखकर इंदिरा गांधी की अगुवाई वाली कांग्रेस के समर्थन का फैसला किया था। तब इमरजेंसी के बाद बनी जनता पार्टी की चौधरी चरण सिंह की अगुवाई वाली सरकार गिरने के कारण मध्यावधि चुनाव कराए जा रहे थे। कांग्रेस को समर्थन देने का फैसला शिवसेना प्रमुख ने महाराष्ट्र के तत्कालीन मुख्यमंत्री ए.आर.अंतुले से निजी ताल्लुक और भरोसे के आधार पर लिया था। तथ्य यह है कि उस चुनाव में इंदिरा गांधी को जीत मिली और वो फिर से प्रधानमंत्री की कुर्सी पर वापस लौट गई थीं। बाद में अंतुले भी शिवसेना के समर्थन से ही मुख्यमंत्री बने थे। 2007 में शिवसेना ने राष्ट्रपति पद के चुनाव में कांग्रेस के उम्मीदवार प्रतिभा पाटील और 2012 में प्रणव मुखर्जी को राष्ट्रपति बनाने में भी कांग्रेस का साथ दिया था।

शिवसेना की दो महिला नेताओं को ट्विटर पर धमकी, एफआईआर दर्ज

मुंबई। शिवसेना की प्रवक्ता प्रियंका चतुर्वेदी और पार्टी की एक स्थानीय पार्षद शीतल महात्रे को जान से मारने की धमकी देने को लेकर पुलिस ने एक ट्विटर यूजर के खिलाफ एफआईआर दर्ज की है। उपनगरीय बोरीवली स्थित एमएचबी थाने के एक अधिकारी ने बताया कि ट्विटर हैंडल चलाने वाले आशीष कुमार द्विवेदी नाम

के ट्विटर यूजर के खिलाफ बुधवार को प्राथमिकी दर्ज की गई।

पुलिस द्वारा यूजर की पहचान का पता लगाना अभी बाकी है। इस व्यक्ति ने अपमानजनक टिप्पणी करते हुए एक ट्वीट पोस्ट किया और उपनगर दहीसर से पार्षद महात्रे तथा शिवसेना प्रवक्ता चतुर्वेदी को गोली मारने की धमकी दी। महात्रे ने जब ट्वीट देखा, तब उन्होंने

पुलिस से संपर्क किया।

पुलिस अधिकारी ने बताया कि आईपीसी की धारा 506 (अपराधिक भयावहता) के तहत इस ट्विटर यूजर के खिलाफ एक मामला दर्ज किया गया है। इस बीच, चतुर्वेदी ने जान से मारने की खुली धमकी के खिलाफ प्राथमिकी दर्ज कराने में मदद को लेकर एक ट्वीट में महात्रे को धन्यवाद दिया।

कोरियोग्राफर रेमो की गिरफ्तारी पूर्व जमानत याचिका खारिज

मुंबई। बॉम्बे हाई कोर्ट ने धोखाधड़ी के एक मामले में बॉलिवुड कोरियोग्राफर रेमो डिसूजा की गिरफ्तारी पूर्व जमानत याचिका को खारिज कर दिया। हाई कोर्ट ने कहा कि यूपी की एक अदालत द्वारा जारी गैर जमानती वारंट अभी मुंबई पुलिस के पास नहीं पहुंचा है। इस समय उनके खिलाफ कोई कार्रवाई नहीं की गई है। रेमो पर एक व्यक्ति ने गाजियाबाद कोर्ट में धोखाधड़ी का आरोप लगाया है।

रेमो इस मामले में कई बार समन किए जाने के बावजूद कोर्ट के समक्ष पेश नहीं हुए थे। इसके बाद 23 अक्टूबर को कोर्ट ने रेमो के खिलाफ गैर जमानती वारंट जारी किया है। अपनी गिरफ्तारी से बचने के लिए रेमो ने बॉम्बे हाई कोर्ट का दरवाजा खटखटाया। इसमें उन्होंने गिरफ्तारी से बचने के लिए अंतरिम राहत की मांग की थी, ताकि वे उत्तर प्रदेश में कोर्ट का रुख कर सकें और अपने खिलाफ

जारी वारंट को रद्द करा सके।

45 वर्षीय रेमो की याचिका पर न्यायमूर्ति के. तातेड़ की अक्विलकालीन पीठ के समक्ष हाई कोर्ट में सुनवाई हुई। अतिरिक्त लोक अभियोजक जयेश यागिनक ने पीठ को बताया कि अंबोली पुलिस स्टेशन को गाजियाबाद के पुलिस थाने से कोई वारंट नहीं मिला है। इसीलिए इस समय डिसूजा के खिलाफ कोई कार्रवाई करने का सवाल ही नहीं है। अतिरिक्त लोक अभियोजक के बयान को पीठ ने संज्ञान में लेते हुए रेमो की याचिका को खारिज कर दिया।

सत्येंद्र त्यागी नामक एक व्यापारी ने 2016 में गाजियाबाद के सिहानी गेट पुलिस थाने में कोरियोग्राफर रेमो डिसूजा के खिलाफ एक मामला दर्ज कराया था। व्यापारी ने दावा किया कि रेमो ने उसके साथ पांच करोड़ रुपये की ठगी की है।

बिहार से 21 दिन पहले रेलवे में आया, ट्रेक पर हो गई मौत

मुंबई। बिहार के गोपालगंज से 22 साल का राहुल कुमार रेलवे में नौकरी लगने के बाद मुंबई आ गया। राहुल कुमार को पटरियों के रखरखाव की नौकरी मिली थी, लेकिन उसका सिलेक्शन टेक्निशन के तौर पर हो चुका था। बुधवार शाम काम के दौरान 5 बजे के करीब डेक्कन एक्सप्रेस की टक्कर लगने से राहुल कुमार की मौत हो गई। बताया जा रहा है कि टक्कर लगने के एक घंटे बाद शाम 6:02 बजे उसे लोनावाला लाया गया। यहां से उसे संजीवनी अस्पताल ले जाया गया, जहां डॉक्टरों ने उसे मृत घोषित कर दिया। इस दर्दनाक घटना के बाद रेल यूनियनों में अधिकारियों के प्रति रोष है। केवल 21 दिन की नौकरी के दौरान एक व्यक्ति को कैसे ट्रेक पर बिना किसी वरिष्ठ रेल कर्मचारी के छोड़ दिया गया।

इस घटना के बाद रेलकर्मियों ने वरिष्ठ अधिकारी को पत्र लिखकर राहुल की मौत के लिए जिम्मेदार वरिष्ठ सहयोगियों पर कार्रवाई की मांग की है। पत्र में लिखा गया है कि इस मामले में जेई कांबले को बर्खास्त किया जाए और एएलएस कुशवाहा को निलंबित किया जाए। 54 रेलकर्मियों ने इस पत्र पर अपने दस्तखत किए हैं, जिसमें लिखा है कि ट्रेक पर काम करने वाले नए लड़कों का शोषण हो रहा था।

पुलिसवाला कर रहा था उगाही

मुंबई। पुलिस का काम है कि हफ्ताखोरों को गिरफ्तार करना, लेकिन खुद मुंबई पुलिस का एक सिपाही लोगों से हफ्ता मांग रहा था। विट्टल दहीबांकर नामक इस सिपाही को 15 लाख रुपये की उगाही में गिरफ्तार किया है।

अगर गड्डे को 24 घंटों में नहीं भरा गया तो बीएमसी देगी इनाम

मुंबई। शहर की सड़कों की हालत सुधारने के मकसद से बृहन्मुंबई महानगरपालिका (बीएमसी) एक अनूठी योजना ला रही है। बीएमसी योजना बना रही है कि अगर नागरिकों की शिकायत पर सड़क पर किसी गड्डे को 24 घंटों के भीतर नहीं भरा गया तो उन्हें 500 रुपये का नकद पुरस्कार दिया जाएगा। बीएमसी के एक अधिकारी ने गुरुवार को बताया कि हालांकि नागरिक जिन गड्डों की शिकायत करते हैं, वे कम से कम एक फुट लंबे और तीन इंच गहरे होने चाहिए।



उन्होंने कहा, शहर में सड़कों की हालत सुधारने के लिए बीएमसी शिकायतकर्ता को ऐसी

स्थिति में नकद पुरस्कार देने की योजना बना रही है अगर उनकी शिकायत पर किसी गड्डे को कर्मियों द्वारा 24 घंटे के भीतर नहीं भरा जाता। सड़कों की मरम्मत बीएमसी की जिम्मेदारी है।

अधिकारी ने कहा, पुरस्कार 500 रुपये तक हो सकता है लेकिन नागरिक कम से कम एक फुट लंबे और तीन इंच गहरे गड्डे की ही शिकायत कर सकते हैं। बीएमसी ने करीब पांच महीने पहले जब से मायबीएमसी पैथोल फिक्सट ऐप शुरू की है, तब से उसे गड्डों को लेकर नागरिकों की कई शिकायतें मिली हैं।

24 घंटे में सड़क के गड्ढे नहीं भरने पर बीएमसी शिकायत करने वाले को देगी 500 रुपए का पुरस्कार

संवाददाता
मुंबई। शहर में सड़कों की हालत सुधारने के लिए बृहन्मुंबई महानगरपालिका (बीएमसी) ने नागरिकों को 500 रुपये का नकद पुरस्कार देने की योजना बनाई है। इसके मुताबिक, अगर उनके द्वारा रिपोर्ट किए गए खड्डों को निगम कर्मचारियों

द्वारा 24 घंटे के भीतर नहीं भरा जाता तो उन्हें 500 रुपए का नगद पुरस्कार दिया जाएगा। बृहन्मुंबई महानगरपालिका के एक अधिकारी ने बृहस्पतिवार को बताया कि नागरिक जिन गड्ढों की शिकायत करते हैं वे कम से कम एक फुट लंबे और तीन इंच गहरे होने चाहिए। बता दें, बीएमसी ने करीब पांच



महीने पहले जब से 'माय बीएमसी पैथोल फिक्सट एप' शुरू किया है, तब से उसे गड्ढों को लेकर नागरिकों की कई शिकायतें मिली हैं। उन्होंने कहा, शहर में सड़कों की हालत सुधारने के लिए बीएमसी शिकायतकर्ता को ऐसी स्थिति में नकद पुरस्कार देने की योजना बना रही है अगर

उनकी शिकायत पर किसी गड्ढे को कर्मियों द्वारा 24 घंटे के भीतर नहीं भरा जाता। सड़कों की मरम्मत बीएमसी की जिम्मेदारी है। अधिकारी ने कहा, पुरस्कार 500 रुपये तक हो सकता है लेकिन नागरिक कम से कम एक फुट लंबे और तीन इंच गहरे गड्ढे की ही शिकायत कर सकते हैं।

भाजपा नेता ने ट्विटर पर कार्टून जारी कर लिखा- आखिर तुम्हें आना है जरा देर लगेगी

मुंबई। महाराष्ट्र में शिवसेना और भाजपा के बीच सरकार के गठन को लेकर खींचतान जारी है। इन सबके बीच दिल्ली भाजपा के प्रवक्ता तेजिंदर पाल सिंह बग्गा ने शुक्रवार को अपने ट्विटर पर एक कार्टून साझा किया।



8 हजार से ज्यादा लोग लाइक कर चुके हैं। इससे पहले भी शिवसेना की ओर एक कार्टून साझा किया गया था। इसमें शेर की मुट्ठी में कमल का फूल है और गले में घड़ी नजर आ रही थी।

मुंबई। मुंबई में 25 साल की युवती को अपनी छोटी बहन का न्यूड विडियो बॉयफ्रेंड को दिखाने के आरोप में गिरफ्तार किया गया है। युवती पर आरोप है कि उसने विडियो कॉल के दौरान अपने बॉयफ्रेंड की डिमांड पर अपनी छोटी बहन के नहाते वक्त का विडियो दिखाया। युवती को अग्रीपाड़ा पुलिस ने गुरुवार को गिरफ्तार किया है। पुलिस के अनुसार, 20 साल की युवती अपने परिवार के साथ बायकुला में रहती है। उसकी बड़ी बहन का दिनेश नाम के शादीशुदा शख्स से पिछले चार साल से अफेयर था। दिनेश के तीन बच्चे

छोटी बहन का न्यूड विडियो बनाकर बॉयफ्रेंड से शेर कराने पर युवती गिरफ्तार



भी हैं जो अपने परिवार के साथ उसी इलाके में रहता था। बुधवार सुबह, दिनेश की पत्नी ने पीड़िता के परिवार को बताया कि दिनेश के मोबाइल फोन में उसकी नहाते हुए तस्वीरें हैं

और ऐसा लग रहा है कि ये विडियो कॉल के दौरान स्क्रीनशॉट से ली गई तस्वीरें हैं। पीड़िता का परिवार शुरूआत में अपनी बड़ी बेटी के अवैध संबंध मानने को राजी नहीं

हुआ लेकिन सवाल पूछने पर जब उसने खुद ये बात बताई तो सब हैरान रह गए। पुलिस ने बताया कि दिनेश ने शादी का प्रस्ताव स्वीकारने के बदले अपनी गर्लफ्रेंड से उसकी बहन की न्यूड तस्वीरें मांगी थी। आरोपी बहन ने उसकी बात मानते हुए दिनेश को उस वक्त विडियो कॉल किया जब उसकी बहन नहा रही थी। पुलिस ने दिनेश और उसकी गर्लफ्रेंड पर आईपीसी और आईटी ऐक्ट की अलग-अलग धाराओं के तहत मुकदमा दर्ज किया। शिकायत के बाद पुलिस ने आरोपी बहन को गिरफ्तार कर लिया गया जबकि दिनेश की अभी तलाश जारी है।

(पृष्ठ 1 का शेष)

महाराष्ट्र में सरकार बनाने के लिए बीजेपी बेताब

भारतीय क्रिकेट बोर्ड (बीसीसीआई) से इजाजत के बाद स्टेडियम शपथ ग्रहण के लिए बीजेपी को मिल सकेगा। बता दें कि 8 नवंबर से वानखेड़े में मैच भी हैं। इससे पहले मुंबई पुलिस और अधिकारियों की टीम ने शुक्रवार को वानखेड़े स्टेडियम का मुआयना किया। इससे पहले महालक्ष्मी रिसकोर्स की शपथ ग्रहण के लिए चुना गया था, लेकिन मुंबई पुलिस की रिपोर्ट के बाद जगह बदलने का फैसला किया गया। महाराष्ट्र में सत्ता को लेकर खींचतान के बीच भारतीय जनता पार्टी की सहयोगी शिवसेना 50-50 फॉर्मूले पर अड़ी है। वहीं, महाराष्ट्र के निवर्तमान मुख्यमंत्री और भारतीय जनता पार्टी (भाजपा) के नेता देवेंद्र फडणवीस किसी भी मोर्चे पर पीछे हटने को तैयार नहीं हैं। बीजेपी ने यह साफ कर दिया है कि वह गृह और वित्त समेत कई महत्वपूर्ण मंत्रालय भी अपने पास ही रखेगी। शिवसेना नेता आदित्य ठाकरे ने गुरुवार शाम को कहा कि सरकार गठन में देरी अच्छी नहीं है। भारतीय जनता पार्टी (भाजपा) से वार्ता के बारे में पूछे जाने पर उन्होंने कहा कि उनकी पार्टी की भाजपा से कोई बातचीत नहीं हुई है। हालांकि, उन्होंने कहा कि उनके पिता व सेना प्रमुख उद्धव ठाकरे सरकार के गठन पर अंतिम फैसला लेंगे।

संजय राउत ने कहा...

राउत ने कहा, हर पार्टी की अपनी-अपनी सोच होती है। कांग्रेस जिस प्रकार की राजनीति करती आई है, वह भी नहीं चाहेगी कि सत्ता भाजपा के पास आ जाए। हमारी कोई चर्चा उनसे नहीं हुई। लेकिन शिवसेना चाहे तो बहुमत जुटा सकती है। अगर उद्धव जी ने कहा है कि राज्य का मुख्यमंत्री शिवसेना का होगा तो

वह जरूर होगा। अगर हम चाहें तो दो-तिहाई बहुमत से सरकार बना सकते हैं। हम कहेंगे कि अगर आपके पास (भाजपा) बहुमत नहीं है तो सरकार बनाने की हिम्मत न करें। हम व्यापारी नहीं हैं, इसलिए हम व्यापार की बात नहीं करते। जिसके पास बहुमत है, वे सरकार बनाएं। वे सबसे बड़ी पार्टी हैं। अगर वे दावा पेश करते हैं या राज्यपाल उन्हें बुलाते हैं तो यह उनका लुकआउट है। शिवसेना भाजपा को कोई अल्टीमेटम नहीं देना चाहती। वह बड़ी पार्टी है, पूरी दुनिया में उनके लोग हैं। हम बहुत छोटी पार्टी हैं और सिर्फ महाराष्ट्र की बात करते हैं। इससे पहले गुरुवार शाम को संजय राउत ने राष्ट्रवादी कांग्रेस पार्टी (राकांपा) प्रमुख शरद पवार से मुलाकात की थी। इसके बाद से राजनीतिक गलियारों में चर्चा तेज हो गई कि राज्य में सरकार गठन में राकांपा महत्वपूर्ण भूमिका निभा सकती है। राउत के मुलाकात के बाद शरद पवार के आवास पर राकांपा नेताओं की बैठक भी हुई। इसमें सुप्रिया सुले, धनंजय मुंडे और अजित पवार शामिल हुए। हालांकि, इस बैठक के बाद पार्टी की ओर से बयान दिया गया कि हमें विपक्ष में बैठने के लिए जनादेश मिला है।

मिंडी बाजार में इमारत में लगी आग

आग लगने के कारणों का फिलहाल पता नहीं चल सका है। माना जा रहा है कि आग शॉर्ट सर्किट के चलते लगी। आग इतनी तेजी से फैली कि इमारत के पास ही खड़ी दो कारें और 10 मोटरसाइकिल भी इसकी चपेट में आकर जल गईं। भीड़भाड़ का इलाका होने के कारण आग बुझाने में दिक्कत आई। संकरी गली होने के कारण दमकल की बड़ी गाड़ी को मौके पर पहुंचने में दिक्कत हुई।

यदि भाजपा शिवसेना सरकार गठन में विफल रहती है तो राकांपा विकल्प देने का प्रयत्न करेगी: नवाब मलिक

मुंबई। राकांपा के मुख्य प्रवक्ता नवाब मलिक ने शुक्रवार को कहा कि यदि भाजपा और शिवसेना महाराष्ट्र में सरकार बनाने में विफल रहती हैं तो उनकी पार्टी विकल्प देने का प्रयास करेगी। इससे पहले राकांपा के वरिष्ठ नेता अजीत पवार कह चुके हैं कि पार्टी कांग्रेस के साथ विपक्ष में बैठेगी। मलिक ने भाजपा नेता और मंत्री सुधीर मुनगंटीवार पर उनके इस बयान को लेकर प्रहार किया कि यदि महाराष्ट्र में सात नवंबर तक नयी सरकार नहीं बनती है तो फिर राज्य में राष्ट्रपति शासन लग सकता है। उन्होंने कहा, यह कुछ धमकी जैसा लगता है। लोगों ने भाजपा और शिवसेना से सरकार बनाने को कहा है। यदि वे सदन के पटल पर ऐसा करने में विफल रहती हैं तो हम विकल्प देने का प्रयास करेंगे। जैसे राकांपा नेता ने इसका कोई ब्योरा नहीं दिया। भाजपा और शिवसेना ने गठबंधन में 21 अक्टूबर का विधानसभा चुनाव लड़ा था लेकिन अब मुख्यमंत्री के पद को दोनों के बीच ठन गयी है। शिवसेना चाहती है कि मुख्यमंत्री का पद



ढाई साल उसके पास और ढाई साल भाजपा के पास रहे लेकिन भाजपा इस पर राजी नहीं है। भाजपा ने चुनाव में 105 सीटें जीती हैं जबकि शिवसेना महज 56 सीटें जीत कर दूसरी सबसे बड़ी पार्टी के रूप में उभरी है। दूसरी तरफ राकांपा और कांग्रेस ने क्रमशः 54 और 44 सीटें जीती हैं। विधानसभा में सदस्यों की संख्या 288 है और बहुमत के लिए 145 जरूरी है।

जहरीली हवा के शिकंजे में बच्चे, स्कूलों में 20 पर्सेंट तक गिरी अटेंडेंस

नई दिल्ली। राजधानी दिल्ली में बढ़ा प्रदूषण स्कूल जाने वाले बच्चों के स्वास्थ्य पर बुरा असर डाल रहा है। सिर में दर्द, आंखों में जलन, उलटी, सांस लेने में दिक्कत और खांसी की शिकायत स्टूडेंट्स में ज्यादा देखने को मिल रही है। यही वजह है कि इन दिनों काफी बच्चे खराब हेल्थ की वजह से स्कूल से छुट्टी कर रहे हैं। स्कूलों का कहना है कि खासकर छोटी क्लास के बच्चे और जिन्हें अस्थमा की दिक्कत है, वे परेशान हैं। वहीं, परिजनों का कहना है कि सुबह के वक्त मौसम काफी ज्यादा खराब होता है। ऐसे में प्रदूषण के बीच बच्चों को स्कूल जाना पड़ रहा है। इसी वजह से वे बीमार हो रहे हैं और मजबूरन उन्हें स्कूल नहीं भेज रहे हैं। पैरेंट्स और स्कूलों का भी मानना है कि स्कूल की टाइमिंग लेट करने से कुछ राहत मिल सकती है।

दिवाली के बाद से ही हवा बहुत खराब हो गई है। बुधवार को एयर



क्वॉलिटी इंडेक्स 409 था। गुरुवार को यह 410 दर्ज किया गया। मयूर विहार फेज-1 के एएसएन सीनियर सेकेंडरी स्कूल की को-ऑर्डिनेटर सुषमा कालिया के अनुसार दो दिन से स्कूल में बच्चों की संख्या कम हुई है। जो अटेंडेंस 85 से 90 पर्सेंट तक रहती है, वह 70 पर्सेंट हो गई है। गुरुवार की भी धुंध का असर साफ दिख रहा था। बच्चे बार-बार क्लास से बाहर आ रहे थे। वे बेचैन थे। उन्हें

स्कूल नर्स के पास ले जाया गया। उन्होंने बताया कि छोटे बच्चों की आंखों से पानी आ रहा था, जलन की वजह से आंखें लाल हो गई थीं। कुछ बच्चों की बढ़ती खांसी को देखते हुए उनके पैरेंट्स को फोन कर बुलाना पड़ा। पता चला कि कुछ को अस्थमा है। इन बच्चों को घर में ही रखने की सलाह दी गई है। स्कूल में आउटडोर एक्टिविटी भी बंद कर दी गई है।

दिल्ली: जमीन की लड़ाई, 7 गोलियां दागकर ली जान

नई दिल्ली। गोकलपुरी इलाके से ज्योति नगर में बुलवाकर एक युवक पर ताबड़तोड़ फायरिंग की गई। सात गोलियां दागकर उसे मौत के घाट उतार दिया गया। पुलिस ने जीटीबी अस्पताल में पोस्टमॉर्टम कराने के बाद शव परिवार वालों को सौंप दिया है। परिजनों ने अपने रिश्तेदारों पर शक जाहिर किया है। पुलिस ने मर्डर का मामला दर्ज कर लिया है। वह आसपास के सीसीटीवी कैमरों की फुटेज खंगालकर आरोपियों की तलाश में जुटी है।

जानकारी के मुताबिक, अनुज कुमार (27) परिवार के साथ गली नंबर-10, गंगा विहार में रहते थे। वह कीर्ति नगर में एक प्राइवेट कंपनी में जॉब करते थे। पिता अशोक कुमार दूध की डेयरी चलाते हैं। उनका परिवार मूलरूप से गांव कुम्हेड़ा, बागपत उत्तर प्रदेश का रहने वाला है। अनुज बुधवार शाम घर पर थे। एक पड़ोसी ने कॉल कर बात करने के लिए उन्हें बाहर बुला लिया। अनुज घर में कुछ देर में आने की बात कहकर निकल गए। रात करीब 10 बजे पिता के मोबाइल कॉल आया कि ज्योति नगर थाने के करीब पिकनिक पार्क में अनुज गोली मार दी गई है।

परिवार पार्क में पहुंचा तो वहां अनुज का शव पड़ा



था। उनके हाथ में दो, सीने में एक और कमर में तीन गोलियां मारी गई थीं। पुलिस ने बॉडी को कब्जे में ले लिया। अनुज की कॉल डीटेल के आधार पर पुलिस ने दो लोगों को हिरासत में ले लिया है। पिता अशोक कुमार ने कुछ रिश्तेदारों पर हत्या का आरोप लगाया है। उन्होंने बताया कि उनका प्रॉपर्टी को लेकर गांव में विवाद चल रहा है और मुकदमे भी दर्ज हैं। डीसीपी (नॉर्थ ईस्ट) वेद प्रकाश सूर्या ने बताया कि शुरूआती जांच में मर्डर की वजह प्रॉपर्टी का विवाद सामने आया है। आरोपियों की तलाश में दबिश दी जा रही है।

डेंगू से मौत हो गई, सीएमओ ऑफिस को पता नहीं!

लखनऊ। शहर के प्राइवेट अस्पतालों में बड़ी संख्या में डेंगू के मरीज भर्ती हैं। नियमों की अनदेखी कर इसकी जानकारी सीएमओ ऑफिस को नहीं दी जा रही है। आलम यह है कि पिछले हफ्ते दुबगा स्थित निजी अस्पताल में भर्ती फैजुल्लागंज निवासी महिला की मौत हो गई है। इसके बावजूद सीएमओ ऑफिस को जानकारी नहीं दी गई। जिम्मेदार ऐसे मामलों में महज नोटिस जारी करने तक सीमित हैं।

फैजुल्लागंज के श्रीनगर कॉलोनी निवासी दुर्गावती (50) को तबीयत बिगड़ने पर 21 अक्टूबर को दुबगा स्थित अस्पताल में भर्ती करवाया गया था। बेटे विवेक साहू के मुताबिक जांच में डेंगू की पुष्टि हुई। इलाज के दौरान 23 अक्टूबर को उनकी मौत हो गई। इसके साथ ही फैजुल्लागंज में ही डेंगू से मरने वाली की संख्या सात हो गई है। इसके साथ ही बड़ी संख्या में



लोग डेंगू की चपेट में हैं। इलाके में एक महीने के अंदर गीता द्विवेदी, सारिका कनौजिया, इफ्खार जाफरी, रजनीश श्रीवास्तव, दीपाली मिश्रा, कामिनी जावेद और दुर्गावती साहू की डेंगू से मौत हो चुकी है। एसीएमओ डॉ. कैपी त्रिपाठी के अनुसार फैजुल्लागंज में डेंगू से महिला की मौत की सूचना मिली है। जानकारी

न देने पर अस्पताल को नोटिस जारी कर जवाब मांगा जाएगा।

37 नए मरीज

सीएमओ ऑफिस की रिपोर्ट के मुताबिक गुरुवार को डेंगू के 37 नए मरीज सामने आए हैं। इनमें ठाकुरगंज, राजाजीपुरम, अलीगंज, इंदिरानगर, वंदना विहार, मायावती कॉलोनी, गोमतीनगर, एलडीए कॉलोनी कानपुर रोड, बालागंज, महानगर, सआदतगंज, ऐशबाग, मलिहाबाद, निरालानगर, त्रिवेणी नगर, तकरोही, और आलमबाग के रहने वाले हैं।

लार्वा मिलने पर 18 को नोटिस

स्वास्थ्य विभाग के फाइट द बाइट अभियान के तहत गुरुवार को गोमतीनगर और इंदिरानगर के 2478 घरों का निरीक्षण किया गया। इस दौरान मच्छर के लार्वा मिलने पर 18 लोगों को नोटिस जारी किया गया है।

पानी से भरी बाल्टी में डूबी 13 माह की पीहू, मौत

लखनऊ। यूपी की राजधानी लखनऊ के इंदिरानगर इलाके में रहने वाले कारोबारी की 13 माह की मासूम बेटी की पानी से भरी बाल्टी में डूबने से मौत हो गई। परिजन बच्ची को इलाज के लिए डॉ. राम मनोहर लोहिया अस्पताल ले गए, वहां डॉक्टरों ने उसे मृत घोषित कर दिया। इस घटना की सूचना पुलिस को नहीं दी गई। इंदिरानगर स्थित मानस विहार इलाके में सीमेंट कारोबारी अमित अग्रवाल परिवार संग रहते हैं। उनकी पत्नी ब्रेस्ट कैंसर से पीड़ित हैं। वह इलाज के लिए मुंबई गई हैं।

13 माह की बेटी पीहू व बेटे पार्थ की देखभाल के लिए कारोबारी ने नौकरानी कलावती को रखा है। गुरुवार दोपहर करीब 12:30 बजे अमित चिनहट स्थित दुकान पर थे। घर में दोनों बच्चे खेल रहे थे। नौकरानी का कहना है कि उसने पार्थ को नहलाया और कपड़े पहनाने के लिए कमरे में लेकर चली गई। इस बीच मासूम पीहू खेलते-खेलते पानी से भरी बाल्टी के पास पहुंच गई। नौकरानी पार्थ को कपड़े पहनाने के बाद पीहू को नहलाने के लिए पहुंची। देखा कि वह बाल्टी में आंथे मुंह गिरी थी। यह देख नौकरानी ने शोर मचा दिया। खबर पाकर अमित भी मौके पर पहुंच गए। वह लोग पीहू को इलाज के लिए लोहिया अस्पताल लेकर पहुंचे। डॉक्टरों ने उसे मृत घोषित कर दिया। बच्ची की मौत से परिवार में कोहराम मच गया।

इंस्पेक्टर इंदिरानगर संतोष कुमार कुशवाहा ने बताया कि इस घटना की कोई सूचना पुलिस को नहीं दी गई। सोशल मीडिया पर जानकारी मिलने पर छानबीन की गई तो घटना के संबंध में पता चला। पुलिस का कहना है कि इस संबंध में परिजन कोई कार्रवाई नहीं चाहते हैं।

पिछली सीट पर भी हेलमेट जरूरी, वरना 1000 का चालान

लखनऊ। लखनऊ पुलिस दोपहिया चालकों के हेलमेट लगाने से संबंधित नियम-कायदों को अब सख्ती से लागू करवाएगी। एएसपी ट्रैफिक पूर्णेंद्रु सिंह के मुताबिक, शुक्रवार से दोपहिया पर पीछे बैठने वाले व्यक्ति के हेलमेट न पहनने पर एक हजार रुपये का चालान किया जाएगा।

वहीं टू वीलर ड्राइवर और पिलियन दोनों के हेलमेट न पहनने पर तीन हजार रुपये का चालान होगा। तीन बार से ज्यादा चालान कटने पर लाइसेंस के निरस्तीकरण की सिफारिश की जाएगी।

एएसपी ट्रैफिक के मुताबिक, चार पहिया वाहनों में नॉन ड्राइविंग सीट पर बैठने वाले के लिए भी सीटबेल्ट बांधना अनिवार्य होगा।

1447 करोड़ रुपये की राशि मंजूर

जयपुर। राज्य वित्त आयोग की सिफारिशों के आधार राज्य की पंचायत राज संस्थाओं के लिए प्रावधित 1447 करोड़ रुपये की प्रथम किश्त स्वीकृत की गयी है।

उप मुख्यमंत्री सचिन पायलट ने बताया कि जिला परिषदों व पंचायत समितियों के पीडी खाते में 361 करोड़ रुपए की स्वीकृत पंचायती राज विभाग द्वारा जारी कर वित्त विभाग से हस्तान्तरित करवा दी गई है। यह राशि वित्त वर्ष 2019-20 के लिए दी गयी है।

अंजू रावत: 70 रेप और एसिड अटैक पीड़िताओं को दिला चुकी हैं न्याय

गुडगांव। देश में महिलाओं के साथ हो रहे अपराध हर दिन देखने और सुनने को मिल जाते हैं। लेकिन ऐसे लोग बहुत कम होते हैं जो इन पीड़ितों के साथ हर कदम पर खड़े रहते हैं व उनकी ताकत बन उन्हें न्याय दिलाते हैं। उन्हीं लोगों में से एक हैं गुडगांव में रहने वाली 42 साल की अंजू रावत नेगी। वह पेशे से एडवोकेट हैं और रेप व एसिड अटैक पीड़िताओं और बच्चियों के लिए निशुल्क केस लड़ रही हैं। अभी तक वह 70 महिलाओं और बच्चियों को न्याय दिलवा चुकी हैं और करीब 12 मामले अभी कोर्ट में चल रहे हैं।

मूल रूप से उत्तराखंड की रहने वाली अंजू 2005

से गुडगांव में वकालत की प्रैक्टिस कर रही हैं। जब उन्होंने देखा कि रेप व एसिड अटैक पीड़िताओं की मदद कोई नहीं कर रहा तो उन्होंने इस दिशा में काम किया और उनकी मदद के लिए खुद को सक्षम बनाया। इसके लिए उन्होंने इन महिलाओं के सहयोग के लिए एक एनजीओ बनाया और साल 2011 से ऐसे केस लड़ने शुरू किए। वह कहती हैं कि कई महिलाएं गरीब वर्ग की होती हैं जिनके पास केस लड़ने के लिए पैसे तक नहीं होते हैं। ऐसे में इन महिलाओं के लिए कानूनी कार्रवाई से लेकर उनके पुनर्वास के लिए वह काम कर रही हैं। वह उनकी शिक्षा और उन्हें रोजगार दिलवाने का भी काम करती हैं।

रोमांस वाला हॉलिडे बिताना है तो इन जगहों पर जाएं

अगर आप अपनी छुट्टियों को कुछ हसीन बनाना चाहते हैं और पार्टनर के साथ रोमांस के कुछ पल बिताना चाहते हैं तो जानिए आपको कहां घूमने जाना चाहिए...

ब्रूजिस, बेल्जियम

यह परियों की कहानी वाला मध्यकालीन शहर है। इसके प्यारे स्क्वेयर, मनोरम नहरें और कॉबल स्टोन की बनीं गलियां बहुत ही सुंदर दिखती हैं। यह यूरोप के काफी रोमांटिक शहरों में से एक है। शहर के बीचोबीच से नहर गुजरती है जिस वजह से ब्रूजिस को 'उत्तर का वीनाइस' कहा जाता है।

ऊबूद, बाली

आर्ट, कुदरत, स्वस्थ खाने और क्रिएटिविटी के शौकीन कपल्स के लिए ऊबूद परफेक्ट रोमांटिक प्लेस है। किराये पर स्कूटर लेकर आप धान के खेतों में प्राकृतिक सौंदर्य का आनंद उठा सकते हैं। मंदिरों में जाकर पारंपरिक बाली संस्कृति की झलक देख सकते हैं।

आइल ऑफ स्काई, स्कॉटलैंड

यहां आपको मनोरम पर्वत और तटों के दृश्य देखने को मिलेंगे। आप पहाड़ों के ऊपर हाइकिंग करते हुए दिन बिता सकते हैं। सूर्यास्त के समय का नजारा भी खूब होता है। शांत बीचों पर बैठकर निजी पलों को रोमांटिक बना सकते हैं।

पादार आइलैंड, इंडोनेशिया

यहां सफेद, गुलाबी और काले बालू वाली बीचें



आपको मिलेंगी। यह आइलैंड काफी सुनसान रहता है। ऐसा लगता है कि खासतौर पर यह आइलैंड कपल के लिए ही बना हो जहां बैठकर वे हसीन पल बिता सकते हैं।

सिंक टियर, इटली

यह पर्वत और भूमध्य सागर के बीच छिपा स्वर्ग जैसा है। यह इटली के उत्तरी तट पर स्थित है। यहां का खान, पानी, शराब, रंगीन घरों, समुद्र

से लेकर हरे-भरे पहाड़ों में रोमांस ही रोमांस है।
क्योटो, जापान
पार्टनर संग जाने के लिए क्योटो भी दुनिया के सर्वाधिक रोमांटिक स्थानों में से एक है। क्योटो के बॉटनिकल गार्डन में आपको कुछ शानदार स्थलाकृतियां देखने को मिलेंगी। अगर आप वसंत के मौसम में जाते हैं तो रोमांटिक बोट राइड का भी लुत्फ उठा सकते हैं।

दिल्ली से वीकेड ट्रिप, दूर होगी त्यौहारों की थकान

बीते एक महीने चले फेस्टिव सीजन के बाद अब लोग अपने सामान्य रूटीन की ओर लौट रहे हैं। रिश्तेदार लौट गए हैं, ऑफिस जाना शुरू हो गया है। फेस्टिव सीजन में आप लंबे समय तक घर में ही रहे और तैयारी करते रहे। घर की सफाई, शॉपिंग, रिश्तेदारों के यहां आना-जाना। ऐसे में अब आपको कुछ दिन घर से छुट्टी लेकर कहीं घूमना चाहिए। आइए, आपको उन जगहों के बारे में बताते हैं जहां वीकेड ट्रिप से आप दिवाली के बाद खुद को डिटॉक्स कर सकते हैं।



जिम कॉर्बेट
मॉनसून में बंद होने के बाद अब जिम कॉर्बेट नेशनल पार्क इस समय फिर से पर्यटकों के लिए पूरी तरह खुल जाता है। यहां घूमने का बेस्ट टाइम भी नवंबर ही है। ऐसे में वीकेड पर आप यहां अडवेंचर का मजा ले सकते हैं।

जैसलमेर

जैसलमेर में रेगिस्तान की रेत पर वक्त गुजारना बेहद सुकून देता है। ज्यादा गर्मी और ज्यादा ठंड पड़ने के कारण सैंड ड्यून्स देखने का सबसे सही समय यही है।

अमृतसर

दिवाली के 15 दिन बाद कार्तिक पूर्णिमा को प्रकाश पर्व मनाया जाता है। अमृतसर में आप इस पर्व की भव्यता का अनुभव कर सकते हैं।

मनाली

अगर आप सुकून से छुट्टियां बिताने के साथ ही थोड़ी बहुत मस्ती भी करना चाहते हैं, तो इस समय मनाली आपके लिए परफेक्ट जगह है।

नैनीताल

अकेले छुट्टियां मनानी हों, पार्टनर के साथ क्वॉलिटी टाइम स्पेंड करना हो या फिर दोस्तों के साथ चिल करना हो, नैनीताल एक ऐसा डेस्टिनेशन है जो आपके हर मूड के लिए परफेक्ट है।

मुंबई हलचल राशिफल

आचार्य परमानंद शास्त्री



मेस

सतान की चिंता रहेगी। थोड़े प्रयास से अधिक लाभ होगा। भागदौड़ रहेगी। शत्रु भय रहेगा। प्रतिष्ठा बढ़ेगी। धनार्जन होगा।



सिंह

बकाया वसूली के प्रयास सफल रहेंगे। उन्नति के मार्ग प्रशस्त होंगे। व्यावसायिक यात्रा मनोनुकूल लाभ देगी।



धनु

प्रेम-प्रसंग में अनुकूलता रहेगी। कुसर्गाति से बचें। राजकीय बाधा दूर होगी। धनार्जन होगा। प्रमाद न करें।



वृष

शुभ समाचार मिलेंगे। धन प्राप्ति सुगम होगी। विवाद से बचें। सम्मान मिलेगा। व्यवसाय ठीक चलेगा। लाभ होगा।



कन्या

नई योजना बनेगी। कार्यप्रणाली में सुधार होगा। धन प्राप्ति सुगम होगी। पुराना रोग उभर सकता है।



मकर

भूमि व भवन संबंधी योजना बनेगी। उन्नति होगी। घर में तनाव संभव है। जीवनसाथी की चिंता रहेगी।



मिथुन

भाग्योन्नति के प्रयास सफल रहेंगे। नवीन वस्त्राभूषण की प्राप्ति होगी। यात्रा सफल रहेगी। प्रेम-प्रसंग अनुकूल रहेंगे।



तुला

पूजा-पाठ में मन लगेगा। सत्संग का लाभ मिलेगा। कानूनी अडचन दूर होगी। धन प्राप्ति सुगमता से होगी।



कुंभ

स्वादिष्ट व्यंजनों का आनंद मिलेगा। विद्यार्थी वर्ग सफलता हासिल करेगा। शत्रु परास्त होंगे। लाभ होगा।



कर्क

फालतू खर्च होगा। विवाद को बढ़ावा न दें। लेन-देन में सावधानी रखें। चिंता तथा तनाव रहेंगे। थकान रहेगी।



वृश्चिक

चाँट, चोरी व विवाद से हानि संभव है। उत्तेजना पर नियंत्रण रखें। मानसिक अशांति बढ़ेगी।




मीन

वर्षा भागदौड़ रहेगी। अशुभ सूचना मिल सकती है। मानसिक अशांति बढ़ेगी। विवाद से वलेश संभव है।

कार चालक बनकर आई 'देवदूत', 3 लोगों की मौत को दे दी मात

एक प्रचलित कहावत है- 'जाको राखे साइयां, मार सके न कोय।' अर्थात् जिसको बचाने वाला भगवान है, उसे कोई मार नहीं सकता। अमेरिका में एरीजोना के फोनिक्स में एक दंपति अपने बच्चे के साथ सड़क पार कर रहा था। तभी तेज रफतार जीप



मौत बनकर उनकी तरफ आ रही थी, लेकिन इसी बीच एक दूसरी कार में सवार युवती उनके लिए देवदूत बनकर आई। उसने तेज रफतार जीप में टक्कर मार दी, जिससे उसकी दिशा बदल गई और उन तीन लोगों की जिंदगियां बच गईं। एरीजोना के फोनिक्स पुलिस विभाग ने दिल दहला देने वाली इस घटना का वीडियो अपने ट्विटर अकाउंट से शेयर किया है। 13 सेकेंड के इस वीडियो को देखकर आपके भी होश उड़ सकते हैं। पुलिस का कहना है कि 28 वर्ष का अरोपी युवक एरनेस्टो ओटाजेज ओवेसो उस समय नशे की हालत

में था। वह रेड लाइट तोड़कर उस दंपति और उसके बच्चे को रौंदने ही वाला था। तभी एक कार ने उस जीप को बगल से टक्कर मारी, जिससे वह दूसरी तरफ मुड़ गई और सड़क पार कर रहे उस परिवार की जान बच गई।

घटना के बाद पुलिस ने उसे गिरफ्तार कर लिया है, लेकिन उसकी जीप में एक महिला भी सवार थी। वह भागने में सफल रही है, उसकी अभी पहचान नहीं हो पाई है। उस आरोपी युवक की जीप से एक बंदूक मिली है। उसके खिलाफ केस दर्ज कर लिया गया है।

फोनिक्स पुलिस विभाग ने इस घटना का वीडियो अपने ट्विटर और फेसबुक पेज पर डाला है। पुलिस ने उस परिवार की जान बचाने वाली 27 वर्षीय कार चालक युवती को देवदूत बताया है। इस घटना में कार चालक युवती को कुछ चोटें आई हैं, लेकिन चिंता की कोई बात नहीं है।



अपनी फिल्म 'राधे' में अंडरकवर पुलिस बनेंगे सलमान?

पिछले दिनों जब सलमान खान ने डायरेक्टर प्रभुदेवा के साथ अपनी फिल्म 'राधे: यॉर मोस्ट वान्टेड भाई' की घोषणा की, तो लोगों ने इसे तरे नाम से जोड़कर देखा। अब खबर है कि फिल्म में सलमान खान एक अंडरकवर पुलिस ऑफिसर की भूमिका में नजर आएंगे। यह ऐसा पुलिस ऑफिसर होगा जो 'भाई' के तौर पर सबके सामने रहता है, जबकि वास्तव में वह अंडरकवर पुलिस वाला है। इस फिल्म की शूटिंग इसी महीने में शुरू होगी और दिल्ली, कोलकाता सहित कई रियल लोकेशन पर इसे शूट किया जाएगा। फिल्म में सलमान के किरदार के बारे में सूत्र बताते हैं, सलमान भाई के किरदार में नजर आएंगे जो कि असल में अंडरकवर पुलिस ऑफिसर है। वह अंडरवर्ल्ड के गैंग्स को खत्म करने के लिए भाई बनकर लोगों के सामने रहता है। सूत्र आगे बताते हैं, 'सलमान 4 नवंबर से एक महीने तक फिल्म का पहला शेड्यूल शूट करेगी। फिल्म में जहां एक ओर बेहतरीन ऐक्शन देखने को मिलेगा, वहीं इमोशनल सीन्स भी काफी होंगे।' सेट के बारे में सूत्र ने बताया कि महबूब स्टूडियो में ही इस

फिल्म का
सेट तैयार
किया
गया
है।

अनीस बज्मी की अगली फिल्म में साथ नजर आएंगे विकी कौशल और सारा!

बेहद कम वक्त में सारा अली खान बॉलीवुड की टॉप हिरोइनों में शुमार हो गई हैं। अभी तक उनकी सिर्फ दो ही फिल्में रिलीज हुई हैं, लेकिन फिल्ममेकर्स उनके पास लाइन लगाकर खड़े हैं। खबर आ रही है कि निर्देशक अनीस बज्मी ने सारा को अपनी अगली रोमांटिक-कॉमिडी फिल्म के लिए साइन किया है। इस फिल्म में सारा के ऑपोजिट विकी कौशल नजर आएंगे। अभी सारा और विकी कौशल की तरफ से इस फिल्म को लेकर कोई ऑफिशल कन्फर्मेशन नहीं आया है। लेकिन पिंकविला की एक रिपोर्ट के अनुसार, सूत्रों ने बताया कि अपनी इस फिल्म के लिए अनीस बज्मी एक यंग और फ्रेश कास्ट चाहते थे। विकी इस फिल्म के लिए हामी भर चुके हैं। वहीं अनीस ने इस फिल्म के सारा को लेने का इसलिए मन बनाया क्योंकि उन्हें लगता है कि सारा एक दमदार परफॉर्मर हैं और अभी तक लोगों ने उनकी कॉमिकल साइड नहीं देखी है। वहीं बता दें कि कुछ वक्त पहले ऐसी खबरें आई थीं जिनमें कहा गया कि सारा ने विकी कौशल के ऑपोजिट 'ऊधम सिंह' बायोपिक में मिले रोल को रिजेक्ट कर दिया। हालांकि इसकी अभी तक कोई पुष्टि नहीं हुई है। लेकिन अब लग रहा है कि विकी और सारा की जोड़ी अनीस बज्मी की फिल्म में साथ नजर आएगी। रिपोर्ट्स के अनुसार, सारा ने जब स्क्रिप्ट सुनी तो उन्हें बहुत पसंद आई और उन्होंने इस फिल्म के लिए हां कर दी है।

अभिषेक बच्चन ने बीवी ऐश्वर्या को अनूठे अंदाज में किया बर्थडे विश

ऐक्ट्रेस ऐश्वर्या राय बच्चन 1 नवंबर को जन्मदिन था। इस मौके पर जहां उनके फैन्स ढेरों बधाइयां उन्हें भेज रहे थे, वहीं उनके पति अभिषेक बच्चन ने उन्हें विश किया। लेकिन उनका अंदाज एकदम हटकर था। अभिषेक ने ऐश्वर्या का एक बेहद गॉर्जस फोटो शेयर करते हुए उन्हें इटैलियन भाषा में विश किया। उन्होंने लिखा, 'हैपी बर्थडे प्रिंचीपेसा'। बता दें कि इटैलियन भाषा में प्रिंसेस को 'प्रिंचीपेसा' कहा जाता है। बता दें कि ऐश्वर्या फिलहाल रोम में हैं। वहां वह एक इवेंट में शामिल होने गई थीं। रिपोर्ट्स के अनुसार, वह अपनी फैमिली के साथ बर्थडे रोम में ही मनाने वाली हैं। कहा जा रहा है कि उनके बर्थडे के लिए पूरी बच्चन फैमिली ने एक सरप्राइज पार्टी प्लान की है। वर्क फ्रंट की बात करें, तो ऐश्वर्या ने साल 2011 में अपनी प्रेग्नेंसी की वजह से फिल्मों से ब्रेक ले लिया था और फिर 2015 में संजय गुप्ता की फिल्म 'जज्बा' से कामबैक किया। ऐश्वर्या की पिछली रिलीज फिल्म 'ऐ दिल है मुश्किल' (2016) और 2018 में आई 'फनै खं' थी। कहा जा रहा है कि वह आने वाली फिल्म 'गुलाब जामुन' में नजर आएंगी, जिसमें वह अपने पति अभिषेक बच्चन के ऑपोजिट दिखेंगी।